

ЗАКОН ЗА УПОТРЕБА НА ЗНАМИЊАТА НА ЗАЕДНИЦИТЕ ВО РЕПУБЛИКА МАКЕДОНИЈА

Сл. Весник на Р.Македонија бр.58/05 од 19.07.2005 година

I. ОПШТИ ОДРЕДБИ

Член 1

Со овој закон се уредуваат правото и начинот на употребата на знамињата преку кои заедниците во Република Македонија го изразуваат својот идентитет и особеностите.

Член 2

(1) Заедниците во Република Македонија заради изразување на својот идентитет и особеностите имаат право да употребуваат знаме.

(2) Под знаме, во смисла на ставот 1 од овој член, се подразбира знаме што заедниците го избрале и го употребуваат како знаме за изразување на својот идентитет и особености.

Член 3

Заедниците во Република Македонија, знамето со кое ги изразуваат својот идентитет и особеностите, го употребуваат во јавниот, службениот и приватниот живот на начин утврден со овој закон.

II. УПОТРЕБА НА ЗНАМИЊАТА НА ЗАЕДНИЦИТЕ

1. Употреба на знамињата на заедниците во јавниот и службениот живот

Член 4

Во единицата на локалната самоуправа, во која живеат граѓани припадници на заедницата и се мнозинство во таа единица на локалната самоуправа, согласно со членот 2 од овој закон, пред и во објектите на органите на единицата на локалната самоуправа постојано се истакнати знамето на Република Македонија и знамето на таа заедница.

Член 5

Во единицата на локалната самоуправа во која живеат граѓани припадници на заедницата и се мнозинство во таа единица на локалната самоуправа, согласно со членот 2 од овој закон, пред и во објектите на државните органи, јавните служби и правните лица основани од државата, јавните служби и правните лица основани од единицата на локалната самоуправа, на улиците, плоштадите и други инфраструктурни објекти, покрај знамето на Република Македонија се истакнува и знамето на таа заедница:

- во денови на државни и други празници на Република Македонија утврдени со закон;
- во денови на празници на заедниците;
- во денови на општински и други празници утврдени со одлука на советот на единицата на локалната самоуправа;
- при пречек и испраќање на претседателот на Република Македонија, претседателот на Собранието на Република Македонија и претседателот и членови на Владата на Република Македонија и
- при официјално доаѓање на претседател или премиер на странска држава, како и на суверен или висок претставник на меѓународната заедница.

Член 6

(1) Во единицата на локалната самоуправа во која живеат граѓани припадници на заедницата и се мнозинство во таа единица на локалната самоуправа, согласно со членот 2 од овој закон, доколку се истакне знамето на таа заедница, се истакнува и знамето на Република Македонија:

- при меѓународни средби, натпревари и други собири (политички, научни, културно-уметнички, спортски и други) на кои единицата на локалната самоуправа е организатор, учествува или е презентирана, во согласност со правилата и практиката на одржувањето на тие собири и
- при прослави, свечености и други политички, културни, спортски и слични манифестации кои се од значење за единицата на локалната самоуправа.

(1) Во случаите од ставот, 1 на овој член, знамињата се истакнуваат истовремено пред и во објектите во кои се одржуваат средби, натпревари, собири, прослави, свечености и манифестации.

2. Употреба на знамињата на заедниците во приватниот живот

Член 7

Припадниците на заедниците во Република Македонија знамето преку кое го изразуваат својот идентитет и особеностите имаат право да го употребуваат во приватниот живот и при одржувањето на културни, спортски и други приредби што ги организираат припадниците на заедниците во Република Македонија.

3. Начии на истакнување на знамињата на заедниците

Член 8

Во единицата на локалната самоуправа во која живеат граѓани припадници на заедницата, а се мнозинство во таа единица на локалната самоуправа, знамето на Република Македонија и знамето на таа заедница се истакнуваат на следниов начин кога:

- знамето на Република Македонија е истакнато заедно со знамето на заедницата и знамето на единицата на локалната самоуправа, знамето на Република Македонија се истакнува во средината, додека знамето на заедницата е два метра надесно, гледано однапред, а знамето на единицата на локалната самоуправа е два метра налево од државното знаме;
- знамето на Република Македонија е истакнато заедно со знамето на заедницата, знамето на заедницата е надесно, гледано однапред, од знамето на Република Македонија и
- се истакнати повеќе од три знамиња, знамето на Република Македонија ќе биде прво во редот.

Член 9

Советот на единицата на локална самоуправа донесува одлука со која го определува надлежниот субјект за истакнување на знамињата согласно со членовите 5 и 6 на овој закон.

III. КАЗНЕНИ ОДРЕДБИ

Член 10

(1) Со парична казна од 50.000 до 300.000 денари ќе се казни за прекршок правно лице кое постапува спротивно на одредбите од членовите 4 и 5 на овој закон.

(2) За прекршокот од ставот 1 на овој член ќе се казни со парична казна од 20.000 до 50.000 денари и одговорното лице во правното лице.

Член 11

(1) Со парична казна од 30.000 до 200.000 денари ќе се казни за прекршок правно лице кое постапува спротивно на одредбите од членот 6 на овој закон.

(2) За прекршокот од ставот 1 на овој член ќе се казни со парична казна од 10.000 до 30.000 денари и одговорното лице во правното лице.

Член 12

(1) Со парична казна од 20.000 до 150.000 денари ќе се казни за прекршок правно лице кое постапува спротивно на одредбите од членот 8 на овој закон.

(2) За прекршокот од ставот 1 на овој член ќе се казни со парична казна од 5.000 до 15.000 денари и одговорното лице во правното лице.

IV. ЗАВРШНА ОДРЕДБА

Член 13

Овој закон влегува во сила осмиот ден од денот на објавувањето во "Службен весник на Република Македонија".